



DUN ĠORĠ PRECA U S-SOĊJETÀ TAL-MUSEUM

Dun Ġorġ Preca twieled il-Belt Valletta fit-12 ta' Frar 1880. Meta kien għadu żgħir marru joqgħodu l-Hamrun.

Kien jattendi l-Liċeo tal-Belt. Darba, wiehed mill-għalliema tiegħu, Dun Ercole Mampalao, qallu: *"Preca, int għad tikber, u nies li jibz'għu minn Alla għad jidhlu fil-ħbiberija tiegħek u inti magħhom. Int issib xortik magħhom u huma jsibu xortihom miegħek"*. Wara l-Liċeo daħal is-Seminarju.

Meta kien wasal biex iqaddes sab ruħu f'sodda bla saħħa. Missieru gablu lill-Professor Meli, li ma kellux tama li Ġorġ jgħix għax kellu pulmun niexef. Imma Dun Ġorġ meta kiber kemm-il darba qal: *"U missieri miet, u l-Professor miet, u jien b'pulmun wiehed għadni haj biex ngħallem."*

Għodwa waħda, fl-inħawi tas-Salib tal-Marsa. Dun Ġorġ lemaħ f'dehra tfajjel ta' xi 12-il sena li ordnal u jgħinu jimbotta karretta biż-żibel. Hu obda, u waqt li kien jimbotta ħass hlewwa kbira u ma jafx x'gara aktar. Fi spirtu ta' riflessjoni huwa kkonkluda li t-tfajjel ma kienx għajr Ġesù li kien qed jurih x'ried minnu, li jingħata b'ruħu u ġismu għat-tagħlim.

Minn qabel laħaq saċerdot fit-22 ta' Dicembru 1906, Ġorġ kien beda jagħmilha ma' xi zghazagh li kienu jiltaqgħu quddiem il-knisja ta' San Gejtanu. Hu kien jara li huma neqsin ħafna mit-tagħlim. Kera dar, in-numru 6 fi Triq Fra Diegu l-Hamrun, biex ikun jista' jlaqqagħhom fiha. L-ewwel laqgħa hemmhekk saret il-Hamis 7 ta' Marzu 1907.

Din l-għaqda ġdida bdiet tissejjah M.U.S.E.U.M., b'kelma bil-Latin għal kull ittra – **Magister Utinam Sequatur Evangelium Universus Mundus** – li bil-Malti tfisser: *"Mgħallem, o li kieku d-*

dinja kollha timxi wara l-Evangelju!"

Fl-1914, fil-gazzetti Is-Salib u Malta Tagħna, attakkaw lill-membri tas-Soċjetà tal-Museum għax kienu jzommu xagħarhom baxx u ma jlibbsux ingravata, għax kienu jissejħu 'apostli' u minħabba li l-għaqda tagħhom setgħet tqajjem xiżma fil-Knisja b'xi tagħlim żbaljat. Imma s-Soċji kienu jibqgħu b'fommhom sieket. Dun Ġorġ kien qed jgħallimhom il-perfezzjoni nisranija u huma kienu digà qed jgħixuha.

Dun Ġorġ kellu devozzjoni lejn Ġesù Bambin, u xerred ma' kullimkien il-kelmiet **Verbum Dei Caro Factum Est** (L-Iben t'Alla sar Bniedem). Fl-1912 organizza l-ewwel purċissjoni bil-Bambin tal-Milied.

Fit-12 ta' April 1932 is-Soċjetà giet irrikonoxxuta ufficjalment mill-Knisja u l-Arcisqof Mauro Caruana approva r-regolamenti tagħha.

Sar Monsinjur fl-20 ta' Ottubru 1952.

Minn żmien għal żmien, is-Soċjetà bdiet torganizza kors ta' lezzjonijiet għall-pubbliku, li jiehdu gimghatejn. F'dawn il-lezzjonijiet, li għadna sal-lum insejħulhom **Sajda Museumina**, għall-bidu, waħda mit-taħdidiet kien jagħmilha Dun Ġorġ u l-oħra l-ewwel SuperjurĠenerali Ewġenju Borg.

Dun Ġorġ għex ħajja ta' talb, fl-akbar umiltà, u kellu devozzjoni kbira lejn il-Madonna.

Kienu t-7.45 p.m. tal-Hamis 26 ta' Lulju 1962 meta Dun Ġorġ ħalla din id-dinja. Jinsab midfun fil-Kripta tal-Kappella tad-Dar Ċentrali tal-Museum fil-Blata l-Bajda.

Sa minn ftit snin wara mewtu, giet iffurmata kummissjoni biex wara l-istudju meħtieġ, Dun Ġorġ jiġi dikjarat qaddis.

